


IL-PARROĊĊA TAL-KASTELL U TAL-GŻIRA T'GHAWDEX

Pawlu Mizzi



Facsimili ta' faċċata mill-Acta originalia bid-data 9.x.1551 li tiddiskrivi lil San Ġorġ bħala l-Parroċċa tal-Kastell u tal-gżira t'Għawdex

Fis-sena 1511 kien gie Malta l-Venerabbli Francesco Jacobo de Manomormis kappillan tal-Qdusija Tieghu l-Papa biex jara u jfli id-dokumenti, uffiċċjalment maghrufa bħala *Scripturae Apostolicae*, fid-diversi knejjes tad-Djoċesi. Fost dawn talab biex jara l-Bolli tal-Parroċċa ta' San Ġorġ, dak iż-żmien il-Parroċċa tal-Kastell u tal-gżira t'Għawdex, kif ukoll dokumenti ohra tal-knejjes li kienu jaghmlu minn din il-Parroċċa. Jidher li dawn il-Bolli u dokumenti kienu normalment jiġu preservati għand il-parroku stess ta' San Ġorġ, iżda li wara il-mewt ta' Don Lucianus Guevara, għaddew għand Don Nicolaus de Bordino, li kien jiġi hu l-Vigarju Generali ta' Malta, u li dik il-habta kien intbagħat biex jagħti l-pussess lill-parroku l-ġdid ta' din il-parroċċa.¹

Din il-viżta ta' de Manomormis twettqet fi żmien meta bejn l-kleru indigenu u l-Kurja Rumana kien għaddej tilwim serju dwar il-hatriet tal-kappillani u l-ghotiet ta' beneficiċi u guspatronati lill-qassisin barranin. Il-kwestjoni kienet ilha tahaq sa minn meta l-isqof Dom Maurus Cali aktar minn mitt sena qabel qatagħha li ma kellux iħalli lill-Kurja Rumana tiddettalu xi pjan pastorali kellu jaddotta għad-djoċesi tiegħu.² Ma riedx, fuq kollox, li din tibqa' tindahal fit-

tmexxija tad-djoċesi u nsista li, għall-ġid spiritwali u materjali, kull *cappella* jew parroċċa tkun fdata f'idejn qassisin Maltin li hadd daqshom ma kien jifhem il-parruċċani u jara il-htigiet tagħhom.

L-origini tal-guspatronati u l-bidu tal-kwestjonijiet

Dawn il-guspatronati għandhom bidu fi gżiritna matul l-ewwel nofs tas-seklu XIV. Guljani eżistenti ta' beneficiċji ma jmorrux aktar 'l bogħod minn hekk. Il-guspatronat reġju tas-saccaya, illum magħruf bħala tal-Lunzjata, li hu wiehed minn ta' l-ewwel jekk mhux l-ewwel, twaqqaf fl-1327. Mieghu kien hemm oħrajn. Fosthom ta' Ghodlien, guspatronat reġju iehor, marbut mal-knisja ta' San Gwann l-Evangelista li kien hemm fiċ-ċimiteru Franciż ta' barra l-hitan tar-Rabat. Hafna drabi dawn il-guspatronati kienu jiġu mogħtija lill-ekkesjastiki barranin, il-biċċa l-kbira tagħhom membri tal-Kurja Rumana.

Minhabba f'hekk, fl-1396 dan l-isqof Cali, li kien l-ewwel Malti isqof ta' Malta, hadha qatta' bla habel kontra l-qassin barranin li kellhom beneficiċji Maltin u li ma kienu jirfsu qatt xtut gżiritna. Il-biċċa l-kbira

ta' dawn il-barranin kienu Sqallin hbieb ta' dinjitarji gholja qrib il-Kurja Rumana, aktarx qassisin bla skruplu, imġewha biss għall-poter u l-unuri. L-interess tagħhom kien f' buthorom u mhux f' kemm erwieh kellhom bżonnhom.³

Biex jirregola l-hatriet u l-ghoti ta' *beneficii* jew *juspatronati* fid-djoċesi Maltija, l-isqof Cali hareġ għadd ta' statuti u ordinanzi. Dawn kienu jagħrfu, fost hwejjeg oħra, id-dritt tal-qassisin Maltin li jkunu sidien f' darhom, u għalhekk kellhom ikunu huma l-ewwel li jgawdu minn guspatronati mwaqqfa f' Malta, kienu ta' liema tip kienu, ekklessjastiċi, *regii* jew lajċi. Permezz ta' dawn l-ordinanzi kien ġie stabilit li l-ebda membru tal-kleru barrani ma sata' jippossiedi *beneficium* f' Malta jew f' Għawdex jekk dan ma jkunx almenu residenti permanenti f' dawn il-gżejjer. Fid-digriet tiegħu, l-isqof Cali sahaq fuq il-htieġa ta' kleru indiġenu li jkun għaref, attiv, u fuq kollox mantnut materjalment b' mod xieraq. Kien, għalhekk, li wissa illi jekk leħnu ma kienx sa mismugh huwa kien lest jirtira kull prebenda mogħtija lill-barranin u jgħaqqadha mal-*cassa capitulari* tal-Knisja ta' Malta.⁴

Dan id-digriet tal-isqof Cali wara kien ġie approvat ukoll mir-Re Martinu fit-18 t'Ottubru 1398.⁵ Kien simpatiku dan il-ġest tar-Re Martinu u jista' jitqies bħala wiehed mill-avveniment importanti ta' natura nazzjonali, għax bih mhux biss li kien ġie magħruf id-dritt tal-qassisin Maltin, iżda li dan id-dritt kien legalizzat u legittimizzat fost il-privileġġi tal-Maltin. Konsegwenza ta' dan, ir-re ordna lill-kaptani tal-Verga biex jiżguraw li kull kapitlu li kien hemm fl-ordinanzi tal-isqof jiġi osservat tajjeb minn kull min kien konċernat f' dawn l-ghotiet.⁶

La l-isforz, iżda, tal-isqof Cali u lanqas il-hegga tar-Re Martinu ma jidher li kellhom xi suċċess kbir. Il-qassisin Sqallin kellhom riehhom fil-qalgha bil-Kurja Rumana tippercedihom, u għalhekk meta sabu bieb l-isqof magħluq dahlu mit-tieqa tal-papa. Fil-hatriet tagħhom il-papa ma kien jara xejn hażin. Anzi, kienu ta' incentiv għal aktar lealtà lejh, u billi dawn kienu rakkomandati mill-Kurja Rumana, il-hatriet tagħhom kienu meħtieġa f' kull post possibbli biex jassigura li ma tiġix ripetuta s-sitwazzjoni ambigwa ta' żmien ix-Xizma l-Kbira meta parti sostanzjali tal-kleru Malti u Għawdx kienu iżzomm tal-papa ta' Avignon.⁷

Fil-bidu tas-seklu XVI il-Komun Malti ma setax jittollera aktar din il-qagħda. Bagħat, għalhekk, memorandum lir-Re Ferdinandu li fih fakkru fid-digriet tal-isqof Cali u talbu juża l-influenza tiegħu fuq il-papa biex ma jkomplix iqassam benefiċċji Maltin addoċ lill-eklessjastiċi barranin.⁸ Barra minn hekk talbuh



L-isqof Dom Maurus Cali

ukoll iwaqqaf lill-viċire ta' Sqallija biex ma jagħtix aktar l-*exequator* tiegħu għall-hatriet rakkomandati mill-papa. Fuq kollox hegġew lir-Re johrog legislazjonijiet li bihom kull qassis barrani li kellu xi benefiċċju Malti kellu jew jirrinunzja għalih jew jekk irid iżommu kellu jiġi joqgħod Malta.

Kemm ir-Re u kemm il-viċire qablu ma' dan il-*memorandum*. Ir-Re hareġ il-*placet* tiegħu għalih fil-15 ta' Frar 1508⁹ waqt li l-viċire għarraf lill-Kunsill Popolari b'ittra tas-17 ta' Mejju tal-istess sena li hu ukoll kien kuntent u lest jagħti l-*exequator* tiegħu għax-xewqat tagħhom. Ir-Re kien determinat li jgħin lill-Maltin mill-aħjar li jista'. Min-naha tal-papa, iżda, ma jidher li kien hemm tant koperazzjoni. U, wiehed jiddubita jekk din id-determinazzjoni sabitx kunsens fost il-membri tal-Kurja Rumana.

Kienet x'kienet ir-reazzjoni tal-Kurja Rumana jidher li xi tip ta' mekkanizmu inkwizitorjali kien beda jiċċaqlaq. Il-viżta f' Malta tal-Venerabbli Francesco Jacopo de Manormis fl-1511 kienet aktarx parti minn investigazzjoni twila li gebbdet għal aktar minn għaxar snin. Għal xi snin wara donnu li kollox kien reġa' raqad. Fl-1514 id-Dekan tal-Katidral ta' Malta reġa' bagħat ifakkar ir-Re dwar il-htieġa li l-ghoti ta' benefiċċji lill-barrani jieqfu. 'Dan l-ghoti lill-barranin kien qed iġerrex il-vokazzjonijiet tal-Maltin,' qallu id-Dekan, 'u dan bil-konsegwenza li ma kienx hemm qassisin biżżejjed biex jitbagħtu bħala kappillani fl-irhula'.¹⁰ Fl-14 ta' Mejju ta' dik is-sena ir-Re bagħat lill-ambaxxatur tiegħu, Senor Consenso, għand il-papa



Mons Domenico Magri, awtur tan-Notizie de' Vocaboli Ecclesiastici, li kien jigi hu l-arċipriet Dun Carlo Magri li fl-1689 irnexxielu jimponi l-unjoni fuq San Ġorġ

biex b'xi mod jipperswadih jikkuntenta lill-Maltin.¹¹ Jekk Senor Consenso marx jew le ma jistax jinghad. Aktarx le milli iva ghax, mis-silenzju li waqa' fil-hames snin ta' wara, wiehed jista' jghid li mhux biss li ma kien sar l-ebda ċaqliq, imma talli almenu f'zewg okkażjonijiet l-ghotiet ta' beneficċji lill-barranin baqghu sejrjn.

Fl-20 ta' Novembru 1519 il-Kunsill qatagħha li jirrikorri direttament għand il-papa wara li jitlob il-parir u l-ghajjnuna tar-re il-ġdid Karlu V. Ir-Re laqa' t-talba tal-Maltin u baġhat jghid lill-papa biex jagħti widen għat-talbiet tal-Maltin peress li l-qagħda tagħhom kienet prekarja, l-aktar minhabba l-qorob tagħhom lejn l-artijiet misilma. Dan l-appell ta' Karlu V aktarx li ma waqax f'widejn torox ghax fit-22 ta' Marzu 1521 il-Papa Ljun X hareġ l-indult li bih għaraf il-biċċa l-kbira tat-talbiet Maltin.¹²

Matul dan iż-żmien l-intransiġenza tal-Kurja Rumana ma kelliex tmiem. Ma kienx jinqala' post vaganti li ma kenitx timlieh b'niesha. Il-lista bikrija tal-parroċi ta' San Ġorġ hija tista' tghid kollha magħmula minn qassisin barranin: Don Filippo de Guevara (1456-70) Spanjol, Don Paolo Brunetta (1470-90) Sqalli, Don Luciano Gaduara (1490-1504) Sqalli, Don Angelo Manara, (1505-30) Sqalli, u Don

Alvaro de Castella (1530-44) li kien ukoll Sqalli.¹³ L-istess haġa wiehed josserva jekk jifli listi ohra ta' kappillani ta' knejjes u kappelli ġuspatronati.¹⁴

Il-Kastell fis-seklu XV

Il-kastell stess kien ilu dominat minn nobbli Sqallin u ekklesjastiċi tal-Kurja Rumana sa minn żmien Cabrera.¹⁵ U hadd hliefhom ma kien jithalla jippatronizza xi rokna 'l ġewwa mis-swar tagħhom. Lanqas fi żmien ta' theddid mill-pirati ma thalliet l-*universitas* t'Għawdex tagħmel użu temporarju minn xi sala fih.¹⁶

Din il-qagħda ta' prepotenza ekklesjastika barranija aktar spikkat wara li fl-20 ta' Ġunju 1428 il-Maltin kisbu minghand ir-Re Alfonso il-*Magna Charta Libertatis* u Malta ġiet integrata fir-Regio Dominio.¹⁷ Fl-1494 il-Kapitlu tal-Katidral, li uhud mill-membri tiegħu kienu spalla wahda mal-Kurja Rumana, taw il-permess lill-familja Navarra biex ġol-kastell haġt ma' haġt mal-knisja ta' Santa Marija tibni kappella tagħha.¹⁸ Aktar tard permessi simili nġhataw ukoll lill-familji Monpalao u Castelletti.¹⁹ Fl-istess żmien Don Paolo Tiburtino (jew Marabuttino), qassis Sqalli, ġie maħtur Vigarju Foranew u xi snin wara nġhata ukoll il-kappellanija tal-knisja ta' Santa Marija.²⁰ Fl-1501 il-qassis Sqalli iehor, Don Alvaro de Castella, inghata l-beneficċju tas-Saccaya,²¹ imma ġie joqgħod Għawdex u aktar tard mal-mewt ta' Dun Anġ Manara, li kien ukoll Sqalli, tlahhaq ukoll parroku ta' San Ġorġ.²²

Jitqarraq min, wara li jaqra dwar dan iċ-ċaqliq, jahseb li l-gżira kienet għaddejja minn xi perijodu fluridu. Dak iż-żmien l-Għawdxin kienu *pochi e poverissimi*. Fil-gżira kien hemm biss madwar 400 dar.²³ Jekk, kif jinghad skond kalkoli ta' xi medjevalisti, kull dar kienet tghodd bejn erbgha u hamsa min-nies, il-popolazzjoni t'Għawdex kienet ta' xi 2000 ruh biss.²⁴ Dawn kienu fil-biċċa l-kbira tagħhom jghixu gor-Rabat 'il ġewwa mill-hitan tiegħu 'l isfel mill-parroċċa ta' San Ġorġ.²⁵ 'Il barra minn dawn il-hitan kien hemm madwar ghoxrin dar ohra mifruxa 'l hawn u 'l hinn fuq zewġ haġariji.²⁶ Ġewwa l-kastell l-għadd ta' djar kien limitat u ma setax kien aktar minn xi djar kbar jew palazzi li uhud minnhom għadhom jidhru sallum. Il-kastell il-qadim kien kien żgħir u tond²⁷ u barra li ma kienx fih hafna wisa' ma kienx magħmul biex jospita aktar minn dawk li kienu jamministraw il-gżira. Fl-1442 għoddu herba²⁸ u kważi abbandunat, tant li għal xi żmien kien jinkera biex

minnu jingabru fondi mis-*secreto*.²⁹

Minkejja dan iċ-ċokon u l-mizerja ta' popolazzjoni, l-isqof Cubelles sab li fl-1545 f'din ir-roqgħa kien hemm erba' parroċċi: il-'matriċi' tal-kastell, Santa Marija ta' Savina, San Ġakbu, u San Ġorġ tar-Rabat.³⁰ Xi studjuji tal-istorja ekklessjastika jiehdu dan it-tagħrif bhala vanġelu u jinterpretawh skond il-kelma,³¹ oħrajn huma aktarx xettiċi u aktar kawti meta jiġu biex iqisu l-implikazzjoni soċjali ta' dan it-tagħrif.³² Wiehed ma kienx faċli jifhem kif f'roqgħa ta' art f'it akbar minn sitt grawnds tal-futbol flimkien setgħet thaddan fiha erba' parroċċi. U haġa minn awl id-dinja wiehed ma jistax ma jistaqsix: 'imma, allura, x'tipi ta' parroċċi kienu dawn?'

Tipi ta' parroċċi

Dak iż-żmien kien hemm tliet tipi ta' knejjes jew kappelli li kienu jissejhu parroċċi: kien hemm il-knisja *battesimale*, il-knisja *sagramentale*, jew *curata*, u l-knisja *parrokkjali*. Ta' l-ewwel kienet sempliċi kappella f'*casato* jew *feudum*. Din kienet isservi prinċipalment għall-magħmudijiet biex fiha jiġu mghamma ulied il-braċċanti li kienu joqoghdu fl-istess fewdu. Minhabba f'hekk fiha kellha fonti battizimali u għalhekk tissejjah parrokkjali (għax tal-parrokia). Il-knisja *sagramentale* jew *curata* kienet knisja jew kappella f'xi *casale* l'boħhod mill-parroċċa proprja, li minhabba il-perikli kienet tiġi amministrata minn kappillan, hafna drabi membri tal-kapitlu tal-Katidral, u mogħnija bi privileġġi li tghammed u tamministra s-sagramenti b'mod partikolari li tiċċelebra l-ewkaristija fil-Hdud u l-Festi. Din ukoll kienet mogħnija b'fonti battizimali u għalhekk hi wkoll kienet tissejjah parrokkjali. Dawn l-istess privileġġi kienu jingħataw lil xi kappella ġo fortizza li minhabba esiġenzi militari n-nies tal-fortizza ma kienux ikunu jistgħu jiġu amministrati għall-htigiet ta' ruħhom mill-parroċċa proprja. L-ebda waħda minn dawn iż-żewġ tipi ta' parroċċa, imma, ma setgħet taqdi d-dmirijiet ta' parroċċa proprja. Il-parroċċa proprja kienet il-knisja ewlenija fil-belt li kienet amministrata minn parroco permanenti li kellu f'idejgħ il-cura animarum u għalhekk b'residenza permanenti fil-parroċċa. Don Domenico Magri (li jiġi hu l-arċipriet Don Carlo Magri, 1680-89) fin-*Notizie de' Vocaboli Ecclesiastici*, jiddefinixxi tajjeb x'kienet il-parroċċa u jżid jgħid li 'kull knisja parrokkjali tista' tkun curata, imma mhux kull knisja curata hi parrokkjali jiġijieri parroċċa'.³³

It-tifsira tal-kelma 'matriċi' fis-seklu XV



Il-'kan. Enrico de Bordino, Preċettur tal-Katidral (1500-26), li jiġi hu l-Kan. Nicolau, li kien allegat li fil-pussess tiegħu kellu l-Bolli tal-Parroċċa ta' San Ġorġ u tal-knejjes li kienu jagħmlu minnu

Ma jidhirlix li jkun barra minn loku f'dan il-punt li wiehed jistudja tajjeb x'kien ifisser it-termnu ekklesjastiku *matriċi* fis-seklu XV. Skond xi storiċi dan it-termnu kien ifisser 'parroċċa li minnha harġet tal-anqas parroċċa oħra'.³⁴ Dr. A Luttrell³⁵ ma jaqbilx u lanqas Prof Fiorini.³⁶ Min jgħid hekk, jistqarr Fiorini, ikun qed jinterpreta l-istorja bil-maqlub billi jhares lejn grajjiet tas-seklu XV b'lenti tas-seklu XVII jew XVIII.³⁷ Ghadd ta' knejjes fis-seklu XV kienu jissejhu matrice mingħajr lanqas biss kienu parroċċa fis-sens modern. Fost dawn il-*cappelle* ta' Haż Żebbuġ u ta' Birmiftuh³⁷ u l-*ecclesia maioris sive matrici dicti casalis Naxar*.³⁸

'Matriċi', dak iż-żmien kienet tfisser knisja li, fost kemm kien hemm knejjes oħra mqabbdin magħha, hi kienet l-akbar (maioris) waħda³⁹ u hi ukoll kienet l-aktar importanti peress li ġo fiha kien jinżamm il-fonti tal-magħmudija. Kienet knisja-omm, hafna drabi msejja ukoll *ecclesia nutrix*,⁴⁰ imma mhux 'Omm il-knejjes', kif wara l-Konċilju ta' Trento daww il-parroċċi l-kbar, li minnhom tniisslu parroċċi oħra, bdew jissejhu.⁴¹

Il-mit tal-knisja matrici ta' dan il-kastell

Il-mit tal-‘matrici’, kif imsejha l-knisja ta’ Santa Marija tal-kastell, ghandu mnejn jidher aktar anakronistiku meta wiehed iqis iċ-ċirkostanzi li fih twieled. Fi żmien iż-żgħira tal-isqof Cubelles din il-knisja ta’ Santa Marija tqieset bhala *ecclesia curata* u giet magħduda fost l-erba’ parroċci tal-gżira. Fir-rapport li Mons Dusina ghamel tal-viżta tiegħu fl-1575 tnizzlet ukoll bhala *parrochiale*.⁴² U hekk ukoll tqieset fil-*liber baptizatorum* sal-bidu tas-sena 1578⁴³. Fl-10 ta’ Marzu 1578 Dun Anton Attard beda fir-registrazzjonijiet tal-magħmudija jnizzel regolarment ‘Io Don Ant Attard curato di questa matrice . . .’. Minn dak inhar it-termnu dahal kulfejn kienet tissemma l-knisja ta’ Santa Marija tal-Kastell: fl-atti notarili, fil-Viżti Pastoral, fir-Registri tal-Knisja, kullimkien. Fl-1621 il-kappillan Don Salvatore Pontremoli nghata t-titlu ta’ Arcipriet u fl-Edictum Pro Ereptione Collegiate il-knisja ssejjet ufficċjalment ‘Knisja Matrici ta’ din il-Gżira t’Għawdex’.⁴⁴ G.F.Abela ukoll jirriferi għaliha bhala ‘il-Matrici t’Għawdex’ u Agius de Soldanis jagħmel l-istess bla ma qatt haseb biex jivverifika l-fatti

It-testment ta’ Nuccio del Piscopo (jew De Episcopo)


L-aqwa xhieda ta’ dik li suppost kienet il-veracità ta’ dan it-titlu tfaċċat aktar tard meta fiċ-


celebrazzjonijiet tat-350 anniversarju tal-Kollegġja G. Wettinger xandar li din il-knisja kienet tingħad bhala matrici sa mill-1435. Dan kien sar jaf bih minn ġuljana ta’ beneficiċċji li in-nutar Domenico Portelli kien ghamel fl-1633.⁴⁵ Kif jistqarr G. Wettinger stess fin-nota tiegħu għal din l-ahbar din il-ġuljana kienet giet kompilata minn koppi ta’ testamenti magħmula fl-1545. Fost dawn il-koppi kien hemm dik tat-testment ta’ Nuccio del Piscopo magħmul għand in-Nutar Andrea de Beniamino nhar it-12 ta’ Ottubru 1435. Minkejja li hija kopja u li Portelli ittraskriva minn fuq din il-kopja, Wettinger jiżgurana li t-traskrizzjoni ta’ Portelli hi ta’ min jorbot fuqha u, għalhekk, haġa minn awl id-dinja li minn dak inhar il-mit tal-matrici ntefah, sar aktar kredibbli, u, f’ambjenti fejn il-klima ta’ parrokkjalizmu kienet shuna hafna, inbidel fi storja jekk mhux ukoll f’vangelu.

F’ambjenti kulturali, izda, l-istorja tal-‘matrici’ baqghet tintlaqa’ b’mit u b’ċertu xetticizmu. U dan bir-raġun għax l-original ta’ dan it-testment huma mitluf u kif jistqarr l-arkivista Dun Gwann Azzopardi f’artiklu dwar ‘Transcripts and Indices’, *transcripts may often be faulty not only in their text but especially in their date . . .*. U f’artiklu iehor dwar ‘The Earliest Transcripts at Mdina’, meta jirriferi għal ‘authentic documents’ li l-originali tagħhom ma jinstabux, Dr Luttrell iwissi u jghid li fin-nuqqas ta’ originali ‘no definite pronouncement can be made’.⁴⁶

L-istampa ta’ din il-kopja tat-testment ta’ del Piscopo aktar tista’ tiċċajpar meta wiehed iqis li kienet

Mappa ġeografika tar-Rabat, il-belt il-qadima t’Għawdex bil-kastell tagħha. Minn pjanta tal-fortifikazzjonijiet maħsuba mill-inginier tal-Ordni Giov. Rinaldino fl-1680





Il-Ħaġarija kif kienet tidher qabel ma giet imwaqqgħa fl-ewwel deċenni tas-seklu XVII bl-ordni tal-Granmastru Wignacourt biex tagħmel wisa' għall-foss tas-swar il-godda. Dettall mill-kwadru titolari ta' Savina magħmul fl-1622

saret fi żmien ta' pika u polemika dwar dan it-titlu 'matriċi'. Fil-fatt il-kopja saret anqas minn hmistax-il sena wara li l-kappillan tal-knisja ta' Santa Marija, Don Nicolò Castelletti, kien talab lill-awtoritajiet ċivili u ekklessjastiċi biex hu jiġi magħruf bhala 'arċipriet' u l-knisja tiegħu bhala 'matriċi'. It-talba giet miċhuda, imma, ċertu Don Giulio Galletto, monsinjur tal-Kurja Rumana, irrangalu u wara li thallset pensjoni ta' tmintax-il dukat tad-deheb, l-awtoritajiet bdew jagħlqu għajnejhom għall-użu tal-kelma.⁴⁷

Fattur iehor anakronistiku li jixhet aktar dubbju fuq l-autentiċità tat-testment huwa t-termnu stess ta' matriċi. Illum nafu li kienet tissejjah matriċi dik il-knisja li magħha kien hemm agganċjati knejjes ohra iżgħar. Il-knejjes ta' Loretu, ta' Santa Luċija u ta' Santa Katerina kienu nbnew agganċjati mal-*ecclesia Sanctae Mariae* aktar minn sebgħin sena wara u ma jidhirx li fl-1435 kien hemm knejjes ohra simili. Dan jista' jispjega l-għala fl-1450, hmistax-il sena biss wara d-data li fiha jingħad li kienet tissejjah matriċi, lanqas giet magħzula ma' knejjes ohra 'anqas' minnha biex fiha jintrebhu l-indulġenzi gubilari.⁴⁸ Barra minn hekk hemm fatti ohra, fosthom li fl-insinwa tat-testment ma jinstab l-ebda referenza għall-matriċi jew għall-ghotja ta' tnax-il ratal xamgħa lill-artal magħgur tagħha,⁴⁹ u li

dak iż-żmien kulhadd kien jaf li kienet il-knisja ta' San Lawrenz l-ewwel knisja fil-kastell⁵⁰ u mhux il-knisja ta' Santa Marija. Ghalkemm illum il-hjiel tal-origini tal-knisja ta' Santa Marija thalla jintilef fl-allegata qerda ta' dokumenti fl-1551, għad fadal traċċi biżżejjed biex wiehed, jekk sinċerament irid ifittex il-verità storika, jasal biex ma jarax kultu u kulturi latini qabel ma tfaċċaw fuq xtutna l-mewġiet ta' influenzi latini mal-wasla tal-Kurja Rumana wara tmiem ix-Xizma l-Kbira f'tarf is-seklu XV.

Il-Parroċċa tal-Kastell u tal-gżira t'Għawdex

Jidher, almenu sal-1511, li fit-*terra et insula Gaudisii*⁵¹ kien hemm biss knisja wahda li setgħet tingħad tassew bhala parrokkjali. U din kienet il-*parrochia sub vocabulo Sanctii Georgii* li minnha kien hemm jagħmlu ukoll knejjes ohra. L-ebda dokument iehor ekklessjastiku ma juri aktar biċ-ċar il-verità dwar l-istorja kibrija tal-Knisja f'Għawdex. It-terminologija tiegħu hi sempliċi u jista' jifhimha kulhadd, ukoll dawk li ma jafux Latin. M'hemm dubbju li fl-1511 kienu għadhom jeżistu l-iskritturi apostolici tal-parroċċa ta' San Ġorg li kienu, bla ebda ekwivoku ta' xejn, jgħidu li **l-knisja ta' San Ġorg kienet il-parroċċa tal-Kastell u tal-Gżira kollha t'Għawdex**, u barra minn hekk ma' dawn l-iskritturi kien hemm skritturi ohra li juru li **mal-parroċċa ta' San Ġorg kien hemm jagħmlu wkoll knejjes ohra**.

Dan hu dokument li jista' jitfa' aktar dawl fuq l-imghoddi mudlam tal-organizzazzjoni bikrija tal-Parroċċa t'Għawdex.

NOTI

(Taqsir ta' kliem: ACM, *Archives of the Cathedral Mdina*; ASV, *Archivio Secreto Vaticano*; EAG, *Episcopal Archives Gozo*; Koll. Priv., *Kollezzjoni Privata*; NAV, *Notarial Archives Valletta*; NLM, *National Library Malta*; UOM, *University of Malta*.)

1. ACM, *AO (1511)*, 16.
2. Vella, A., *Storja ta' Malta vol: 1*, Malta, 1984, 122.
3. ACM, *Privilegia*, v, ms. 20 (paġni mhux numerati).
4. ACM, *Misc.* 2, 41.
5. ACM, *ibid.*, 'Capitano, Giurati, e Giudici di Malta
6. *Ibid.*
7. Vella, *ibid.*, 125.
8. ACM, *ibid.*

9. ACM, *Privilegia*, v, ms.30.
10. Borg, V., 'The Ecclesiastical Benefices', (tezi mhix pubblikata) UOM. Ara ukoll Ferris, A., *Storia Ecclesiastica di Malta*, Malta, 1877, 125-8.
11. *Ibid*, 16.
12. ACM, *Misc.* 28, 'Breve di Leo X che ordina che i benefici della Chiesa di Malta si conferiscono solamente a chierici di Malta'.
13. Borg, Chev. J., 'Il-Knisja t'Ghawdex' (manuskritt mhux pubblikat) Koll. Priv.
14. Ferris, A., *Descrizione Storica delle Chiese di Malta e Gozo*, Malta, 1866, 539-59.
15. Vella, *ibid*, 125.
16. *Ibid*, 127.
17. NLM, *libr.* 1141, 1^v-6^r.
18. Agius de Soldanis, G.P., (trad. Mons G. Farrugia), *Ghawdex bil-Grajjiet tieghu*, ii, *infra*.
19. ACM, *Misc.* 172, 1.
20. Ferris, *ibid*, 540-3.
21. ACM, 'Notizie dei Benefizi Ecclesiastici di Giuspatronato Laicale eretti nelle isole di Malta e Gozo', vol.4.
22. Borg, Chev. J., *ibid*.
23. Luttrell, A., 'Approaches to Medieval Malta', *Medieval Malta: Studies on Malta Before the Knights*, London 1975, 46.
24. Kemm Illuminato Peri (*La Sicilia dopo il Vespro*, Roma, 1982) u kemm Anthony Luttrell (*Medieval Malta*, London 1975) izommu din il-medja fil-kalkoli tal-popolazzjoni.
25. Iċ-ċifri moghtija lil Dusina waqt il-vizta apostolika tieghu jidher li ghandhom fihom element ta' esagerazzjoni. Wiehed ghad irid jistudja kif f'kastell 'zghir u tond' u mharbat kif kien wara l-hbit tal-1551 seta' jilqa' fih 800 ruh barra bhejjem u tfal.
26. Dawn il-hagariji twaqqghu fl-ewwel decenni tas-seklu XVII bl-ordni tal-Granmastru Wignacourt biex jaghmlu wisa' għall-foss tas-swar il-godda. Fil-kwadru titulari tal-knisja ta' Savina mpenġi fl-1622 il-hagarija li taghha Savina kienet parroċċa ghadha tidher.
27. Bosio G., *Dell' Istoria della Sacra et Illustrissima Religione di San Giovanni Gerosolimitani*, iii, Roma, 1607, 305.
28. Luttrell, *ibid.*, 58 n.312.
29. Bresc, H., 'The Secrezia and the Royal Patrimony', *Medieval Malta*, 136 n.62.
30. Ferris, *ibid.*, 539-59.
31. Bonnici A., *History of the Church in Malta*, i., Malta, 1967, 87. Ara ukoll Bonnici Alex., *Il-Matrici Kollegġjata ta' l-Assunta u l-Ewwel Parroċċi ta' Ghawdex*, Malta 1975, *infra*. u Bezzina, Jos., *Church History including an Account of the Church in Malta*, Malta, 1994, 123.
32. ACM, *Misc.* 55, 6-10.
33. Magri, D., *Notizie de' Vocaboli Ecclesiastici*, Livorno, 1645, vide 'parrochia'.
34. Wettinger, G., 'Il-Grajjia Bikrija tal-Knisja Matrici t'Ghawdex 1435-1551', *350 Sena Kollegġjata*, Malta, 1973, 19.
35. Ara nota fil-paper 'L'Origine della Parrocchia di Malta' moghtija minn Dr.A.Luttrell f'symposium li kien sar f'Ruma fl-1975 fuq La Parrocchia nelMedidione d'Italia.
36. Fiorini, S., 'Gozo in the Late Middle Ages and Early Modern Times', *Gozo and Its Culture*, Malta, 1995, 53.
37. Galea, J., *Il-Knisja ta' Saanta Marija ta' Bir Miftuh*, Malta, 1947, *infra*.
38. NAV, Nutar Zabbara, R494/1.
39. Fiorini, *ibid*.
40. Magri, *ibid.*, vide 'ecclesia'.
41. Ferris, *Storia Ecclesiastica*, *infra*.
42. ACM, *Misc.* 182, 468.
43. AEG, Registrum 1, *Liber Baptizatorum*.
44. ACM, *Misc.* 242.
45. Wettinger, *ibid.*, 18 n.4.
46. Azzopardi, J., (ed.), *Archives of the Cathedral of Malta Misc. 32A: 1313-1529*, Malta, 1977, 17, 50.
47. ACM, *Misc.* 55, *infra*.
48. ASV, *Reg. Lat.* 596, 16-18 (*Indulgentia Annis Jubilei in Civitatis Diocesi Melitevana Concessa*).
49. ACM, *Misc.* 368, 206.
50. ACM, *Misc.* 182, 294.
51. Peri, I., *ibid*, 32.

Fieri Kummercjali fil-Kumpless tat-Teatru Astra

CALYPSO FAIR

14 - 15 - 16 ta'
Novembru 1997

Casa Bella

20 - 21 - 22 ta'
Frar 1998

Ideal Home Exhibition

21 - 22 - 23 ta'
Marzu 1998